



-ID-DRITT LI TITRESSAQ PETIZZJONI

Minn kemm ilu fis-seħħ it-Trattat ta' Maastricht, kull ċittadin tal-UE għandu d-dritt li jressaq petizzjoni quddiem il-Parlament Ewropew permezz ta' lment jew talba rigward kwistjoni li tikkoncerna wieħed mill-oqsma ta' kompetenza tal-Unjoni Ewropea. Il-petizzjonijiet jiġu eżaminati mill-Kumitat għall-Petizzjonijiet tal-Parlament, li jieħu deċiżjoni dwar l-ammissibilità tagħhom u huwa inkarigat mill-ipproċessar tagħhom.

IL-BAŽI ĠURIDIKA

L-Artikoli 20, 24 u 227 tat-Trattat dwar il-Funzjonament tal-Unjoni Ewropea (TFUE), l-Artikolu 44 tal-Karta tad-Drittijiet Fundamentali tal-UE.

L-OBJETTIVI

Id-dritt li titressaq petizzjoni għandu l-għan li joffri liċ-ċittadini tal-UE u lil dawk li joqogħdu fl-UE mod sempliċi kif jikkomunikaw mal-istituzzjonijiet Ewropej biex iressqu lmenti jew talbiet għal azzjoni.

IL-KISBIET

A. Eliġibilità u rekwiżiti (l-Artikolu 227 tat-TFUE)

Id-dritt li titressaq petizzjoni huwa miftuħ għal kull ċittadin tal-UE u għal kull persuna fiżika jew ġuridika li tirrisjedi jew li jkollha l-uffiċċju registrat tagħha fi Stat Membru, individwalment jew flimkien ma' persuni oħra.

Biex ikunu ammissibbli, il-petizzjonijiet għandhom jikkoncernaw suġġetti li jaqgħu fl-oqsma ta' kompetenza tal-UE u jkunu jikkoncernaw lill-petizzjonanti b'mod dirett. Il-kundizzjoni tal-añħar hija interpretata b'mod wiesa' ħafna.

B. Proċedura

Il-proċedura biex jiġu ttrattati l-petizzjonijiet hija stabbilita fl-Artikoli 215 sa 218 u l-Anness V (XX) tar-Regoli ta' Proċedura tal-Parlament, li jikkonferixxu din ir-responsabilità fuq kumitat parlamentari, il-Kumitat għall-Petizzjonijiet.

1. Ammissibilità formali

Il-petizzjonijiet għandhom jinkludu l-isem, in-nazzjonalità u l-indirizz ta' kull wieħed mill-petizzjonanti u għandhom jinkitbu b'waħda mil-lingwi uffiċjali tal-UE. Jistgħu jitressqu jew b'mezzi elettronici permezz tal-portal tal-petizzjonijiet tal-PE jew bil-posta fuq karta.



2. Ammissibilità materjali

Il-petizzjonijiet li jissodisfaw dawn ir-rekwiziti formali jintbagħtu lill-Kumitat għall-Petizzjonijiet, li qabelxejn irid jiddeċiedi jekk il-petizzjonijiet ikunux ammissibbli jew le. Il-Kumitat jagħmel dan billi jivverifika li s-sugġett jaqa' fl-oqsma ta' kompetenza tal-UE. Meta dan ma jkunx il-każ, il-petizzjoni tiġi ddikjarata inammissibbli. Il-petizzjonant jiġi mgħarraf bid-deċiżjoni u bir-raġunijiet għaliha. Il-petizzjonanti sikwit jiġu mhegga jikkuntattjaw xi entità nazzjonali, Ewropea jew internazzjonali oħra. Ir-raġuni ewlenija li minħabba fiha l-petizzjonijiet jiġu ddikjarati inammissibbli hija li hemm konfużjoni min-naħa tal-petizzjonanti fir-rigward tal-kompetenzi, ir-responsabilitajiet u l-possibilitajiet ta' azzjoni u rimedju tal-UE u dawk tal-Istati Membri u ta' organizzazzjonijiet u entitajiet internazzjonali oħra (bħan-NU u l-Kunsill tal-Ewropa), anke fir-rigward tal-applikabilità tal-Karta tad-Drittijiet Fundamentali tal-UE.

3. Eżami tal-petizzjonijiet

Skont iċ-ċirkustanzi, il-Kumitat għall-Petizzjonijiet jista' jieħu waħda jew aktar mill-azzjonijiet li ġejjin:

- jitlob lill-Kummissjoni Ewropea twettaq investigazzjoni preliminari dwar petizzjoni u tipprovi informazzjoni dwar il-konformità mal-leġiżlazzjoni rilevanti tal-UE;
- jirreferi l-petizzjoni lil kumitati oħra tal-Parlament Ewropew għal informazzjoni jew għal azzjoni ulterjuri (kumitat jista', pereżempju, jikkunsidra petizzjoni fl-attivitajiet leġiżlattivi tiegħu);
- jekk il-petizzjoni tkun dwar każ speċifiku li jkun jeħtieġ attenzjoni individwali, il-Kumitat jista' jikkuntattja lill-istituzzjonijiet jew lill-awtoritajiet kompetenti jew jintervjeni permezz tar-rappreżentanza permanenti tal-Istat Membru kkonċernat biex jindirizza l-kwistjoni;
- jieħu kwalunkwe azzjoni oħra kkunsidrata xierqa biex jipprova jsolvi kwistjoni jew biex jagħti tweġiba xierqa għall-petizzjoni.

Il-Kumitat jiddeċiedi wkoll jekk jinkludix il-petizzjonijiet fl-aġenda tal-laqgħat tal-Kumitat. F'dan il-każ, jiġu mistiedna l-petizzjonant, il-Kummissjoni u rappreżentanti tal-Istat Membru. Waqt din il-laqgħa, il-petizzjonant jippreżenta l-petizzjoni tiegħu, il-Kummissjoni tagħti l-opinjoni tagħha oralment u tikkummenta dwar it-tweġiba bil-miktub tagħha għall-kwistjoni mqajma fil-petizzjoni u r-rappreżentanti tal-Istati Membri kkonċernati jistgħu jiġu mistiedna jtkellmu. Il-Membri tal-Kumitat għall-Petizzjonijiet imbagħad ikollhom l-opportunità li jiskambjaw fehmiet dwar il-kwistjonijiet imqajma matul id-dibattitu u li jipproponu azzjonijiet oħra li jistgħu jittieħdu.

F'każijiet speċifiċi, il-Kumitat jista' jiddeċiedi li jorganizza seduta ta' smiġħ jew workshop, iwettaq żjara ta' ġbir ta' informazzjoni fil-pajjiż jew fir-reġjun ikkonċernat u jadotta rapport tal-missjoni li jkun fiha l-osservazzjonijiet u r-rakkomandazzjonijiet tiegħu, jew jista' jfhejji u jressaq rapport sħiħ li għandu jittieħed vot dwaru mill-Parlament fis-sessjoni parzjali. Jista' jiddeċiedi wkoll li jressaq mistoqsijiet orali lill-Kummissjoni u/jew lill-Kunsill u li jorganizza dibattitu fis-sessjoni parzjali.



Jekk petizzjoni tikkonċerna kwistjoni ta' interess ġenerali li tiżvela traspożizzjoni jew applikazzjoni inkorretta tad-dritt tal-UE, tista' twassal biex il-Kummissjoni tiegħu azzjoni fil-konfront tal-Istat Membru kkonċernat, anke permezz ta' proċedimenti ta' ksur.

4. Għeluq

Petizzjoni tista' tingħalaq mill-Kumitat f'diversi stadji tal-proċedura, pereżempju wara li l-Kumitat ikun ħa deċiżjoni dwar l-ammissibilità, wara diskussjoni fl-aqgħa tal-Kumitat, meta ma tkunx tista' tittieġed aktar azzjoni rigward il-petizzjoni, meta petizzjoni tiġi rtirata mill-petizzjonant, jew meta l-petizzjonant ma jwegħibx sal-iskadenza speċifikata.

5. Transparenza

Il-petizzjonijiet imressqa quddiem il-Parlament Ewropew isiru dokumenti pubbliċi. Is-sommarji tal-petizzjonijiet jiġu ppubblikati bil-lingwi uffiċjali kollha tal-UE fil-Portal tal-Petizzjonijiet tal-Parlament Ewropew wara li l-Kumitat għall-Petizzjonijiet ikun ħa deċiżjoni dwar l-ammissibilità, flimkien ma' dokumenti rilevanti oħra.

Il-petizzjonant jiġi infurmat bil-miktub bid-deċiżjonijiet kollha tal-Kumitat li jikkonċernaw il-petizzjoni tiegħu u bir-raġunijiet għal dawn id-deċiżjonijiet, u jingħata l-informazzjoni u d-dokumentazzjoni rilevanti, meta jkun xieraq, ladarba d-deċiżjonijiet ikunu disponibbli.

IR-RWOL TAL-PARLAMENT EWROPEW

Skont it-Trattati, il-Parlament Ewropew huwa d-destinatarju tal-petizzjonijiet taċ-ċittadini u, konsegwentement, għandu r-responsabilità li jiżgura li l-preokkupazzjonijiet taċ-ċittadini espressi f'dawk il-petizzjonijiet jitqiesu bis-sħiħ mill-UE. Biex dan iseħħ bl-aħjar mod possibbli, ta' lill Kumitat iddedikat, il-Kumitat għall-Petizzjonijiet, il-kompitu li jittratta l-petizzjonijiet u jikkoordina l-attivitajiet ta' segwitu tal-istituzzjoni. Kif enfasizzat fir-rapporti annwali tiegħu dwar id-deliberazzjonijiet tal-Kumitat fis-sena preċedenti^[1], il-Parlament dejjem qies il-petizzjonijiet bħala element fundamentali tad-demokrazija partecipattiva. Issottolinja wkoll l-importanza tagħhom fl-iżvelar ta' każijiet ta' traspożizzjoni u implimentazzjoni inkorretti tad-dritt tal-UE mill-Istati Membri. Fil-fatt, għadd ta' petizzjonijiet wasslu għal azzjoni leġiżlattiva jew politika, każijiet EU Pilot, deċiżjonijiet preliminari jew proċedimenti ta' ksur. Il-Kumitat għall-Petizzjonijiet huwa partikolarment attiv fl-oqsma tad-drittijiet fundamentali (id-diżabilitajiet, id-drittijiet tat-tfal, id-diskriminazzjoni, il-minoranzi, il-ġustizzja, il-moviment liberu, id-drittijiet tal-vot, il-Brexit), tal-ambjent u tat-trattament xieraq tal-annimali, tas-suq intern, tad-drittijiet soċjali, tal-migrazzjoni, tal-ftehimiet kummerċjali u tas-saħħa pubblika. Iż-żjarat ta' ġbir ta' informazzjoni, is-seduti ta' smiġħ pubbliku, l-ikkummissjonar ta' studji, l-istabbiliment, fl-2016, ta' Netwerk tal-Petizzjonijiet li jiżgura kooperazzjoni akbar bejn il-kumitati li jittrattaw il-petizzjonijiet, u l-kooperazzjoni u d-djalogu mal-parlamenti u l-awtoritajiet nazzjonali, kif ukoll ma' istituzzjonijiet oħra tal-UE (b'mod partikolari l-Kummissjoni Ewropea u l-Ombudsman), huma kollha meqjusa bħala strumenti biex jiġi żgurat li l-kwistjonijiet imqajma miċ-ċittadini fil-petizzjonijiet jiġu indirizzati u riżolti. FI-2014, il-Parlament vara wkoll il-Portal tal-Petizzjonijiet, li wassal għal viżibilità u trasparenza

[1] Ir-rapporti annwali dwar id-deliberazzjonijiet tal-Kumitat għall-Petizzjonijiet jinkludu informazzjoni dwar in-numru ta' petizzjonijiet li rċieva, il-format, l-istatus, l-eżitu, il-pajjiż, il-lingwa, iċ-ċittadinanza u s-suġġett tagħhom; il-portal; ir-relazzjonijiet mal-Kummissjoni, mal-Kunsill u mal-Ombudsman; iż-żjarat ta' ġbir ta' informazzjoni, is-seduti ta' smiġħ pubbliku, l-istudji kkommissjonati u kwistjonijiet ewlenin oħra.



akbar u aħjar tal-petizzjonijiet, kif ukoll għal interazzjoni maċ-ċittadini tal-UE u għal parteċipazzjoni taċ-ċittadini fl-UE^[2].

Ottavio Marzocchi
05/2019

[2]<https://petiport.secure.europarl.europa.eu/petitions/mt/home>

